



Ir-Razzett tal-Bosk fil-Buskett issa miftuħ għall-pubbliku

L-ewwel attività se tkun il-Migration Festival nhar is-Sibt

Minn tmiem din il-ġimgħa, ir-Razzett tal-Bosk fil-Buskett se jkun qed jiftaħ il-bibien tiegħu għall-pubbliku.

Dan il-post hu mmanigġjat permezz ta' kollaborazzjoni bejn BirdLife Malta u l-Ministeru għall-Iżvilupp Sostenibbli, l-Ambjent u t-Tibdil fil-Klima. Il-ftehim bejn BirdLife u d-Direttorat tal-Parks fi ħdan il-Ministeru għat-tmexxija ta' dan is-sit kien iffirmat fil-11 ta' Settembru 2015.

Dan ir-razzett hu wieħed minn tliet irziezet skedati li hemm fil-Buskett, li jmorru lura għal żmien il-Kavallieri u li kienu restawrati bl-għajjnuna ta' fondi Ewropej: Tal-Bagħal, Tal-Ispirtu u Tal-Bosk. Tnejn minn dawn iż-żewġ propjetajiet tal-gvern is-sena l-oħra ġew mgħoddija f'idejn l-FKNK u BirdLife Malta biex jintużaw għal skopijiet ta' ricerka xjentifika dwar l-għasafar. Il-propjetajiet huma skedati mill-MEPA fi Grad 1. BirdLife Malta ħadet il-pussess tar-Razzett tal-Bosk biex jintuża bħala centru għar-riabilitazzjoni ta' għasafar feruti.

L-ewwel okkażjoni għall-pubbliku biex iżur ir-Razzett tal-Bosk se tkun nhar is-Sibt li ġej 1 ta' Ottubru meta fil-post se ssir it-tieni attività bħala parti mill-Migration Festival li qed jiġi organizzat bħalissa minn BirdLife Malta. Dan il-festival – li beda nhar is-Sibt li għadda b'attività fuq is-Salib tal-Għolja fis-Siġġiewi – isir fl-eqel tal-istaġun tal-passa tat-tajr tal-priża fuq il-Gzejjer Maltin u huwa mifruq fuq tliet Sibtijiet konsekuttivi. L-aħħar attività se ssir is-Sibt 8 ta' Ottubru fl-Għadira.

L-attività tas-Sibt li ġej fil-Buskett se ssir bejn it-15:00 u s-18:00 u matulha se tkun iċċelebrata l-maġija tal-passa tal-ħarifa bit-tnejdja ta' wirja ta' ritratti tan-natura f'Malta li se tkun element permanenti ta' dan il-post. Ir-ritratti magħżula huma kollha meħudin minn fotografi Maltin u se jinbidlu skont l-istaġun bħala ċelebrazzjoni tan-natura f'Malta u Għawdex. Matul l-attività tas-

www.birdlifemalta.org/become-member



Sibt li ġej se jkun hemm ukoll preżentazzjoni dwar il-*birdwatching* u l-passa f'Malta flimkien ma' attivitajiet oħrajn għall-familji kif ukoll mixja ggwidata mal-Buskett għall-osservazzjoni tat-tajr tal-priża li jkun qed ifittex kenn għal-lejl.

Biex wieħed jieħu sehem fl-attività tas-Sibt irid jibbukja billi jibgħat *email* fuq events@birdlifemalta.org bl-isem u l-kuntatt tiegħu, in-numru tat-tessera tas-sħubija tiegħu f'BirdLife Malta (fejn japplika), in-numru ta' persuni li se jattendu u l-etajiet ta' tfal li jkunu se jattendu.*

Wara din l-attività tal-ftuħ, mill-ġimgħa ta' wara, ir-Razzett tal-Bosk se jibda jkun miftuħ għall-pubbliku kull nhar ta' Sibt u Hadd bejn l-10:00 u 12:00. Il-viżitaturi se jkunu jistgħu jaraw l-esebizzjoni ta' ritratti u l-*panels* informattivi li se jkun hemm fil-post b'tagħrif dwar varjetà wiesgħa ta' postijiet naturali li wieħed jista' jżur madwar Malta.

Minbarra l-osservazzjoni tal-passa tal-għasafar f'dan iż-żmien eċitanti tas-sena, ir-razzett – li hu mgħammar bil-facilitajiet kollha neċessarji – se jintuża wkoll għal attivitajiet oħrajn bħal seminars u konferenzi żgħar, kif ukoll bħala l-post minn fejn jitilqu *tours* iggwidati madwar il-Buskett, li hu l-uniku bosk tax-xorta tiegħu f'Malta.

Il-kamra prinċipali fil-bini, li hi l-ikbar waħda, isservi bħala ċentru tal-viżitaturi. B'saqaf għoli u mibnija b'ġebbla tradizzjonali Maltija, din il-kamra toffri spazju mill-isbaħ fejn wieħed jista' jiskopri aktar dwar l-istorja tal-bini nnifsu u dwar il-Buskett, dwar diversi proġetti ta' riabilitazzjoni, dwar xogħol ieħor li twettaq BirdLife Malta u aktar dwar in-natura fil-Gzejjer Maltin. Bejn iż-żewġ binjiet hemm bitħa li hi kbira biżżejjed biex fiha l-gruppi jkunu jistgħu jorganizzaw sessjonijiet edukattivi. F'nofs il-post hemm siġra tal-ħarrub antika u mir-razzett wieħed jista' jgawdi veduti spettakolari.

Wieħed jista' jasal sar-Razzett tal-Bosk minn passagġ li jibda min-naħa t'isfel tal-Buskett, inkella mit-triq ta' bejn il-Buskett u s-Sigġiewi. **(Ara l-mappa mehmuża)**

*Wieħed irid jibbukja biex jattendi din l-attività

TMIEM

www.birdlifemalta.org/become-member

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Nizzel ir-ritratti minn hawn: <https://we.tl/uSvD49EhZh>

- Għażla ta' ritratti tar-Razzett tal-Bosk (Ritratti ta' BirdLife Malta)

www.birdlifemalta.org/become-member